

## Vinnunevnd Løgtingsins

C/O Føroya Løgting  
FO-100 Tórshavn

Velbastaður 13. november 2018

### Viðvíkjandi løgtingsmáli nr. 17/2018:

Vit á Heilbrigði á Velbastað vilja fegin gera niðanfyri standandi viðmerkingar til nevnda mál.

Høvuðsendamálið hjá Heilbrigdinum er at vera viðgerðarstovnur fyri rúsevnismisnýtarar. Sambært almennu viðtøkunum fyri stovnin, verður viðgjørt eftir teimum 12 stigunum hjá AA, eisini kallað Minnesota viðgerðin, sum er tann mest nýtti viðgerðarháttur í heiminum. Eisini er viðgerðin hjá Heilbrigdinum eftir teimum góðkendu viðtøkunum av sjúkuni hjá WHO – kotur F 10 ICD (International Classification of Diseases and Health Problems).

Endamálið við verandi rúsdrekkalóg er fyrst og fremst at tálma rúsdrekkánýtsluni og at fyribyrgja ovurnýtslu. Eisini er álagt Rúsdrekkasølu Landsins eitt ávíst avlopskrav.

Vit meta at broytingin kemur at gera tað lættari at fáa fatur á sterkari rúsdrekka. Samstundis meta vit tað vera munandi meira krevjandi at halda skil á aldursmarki v.m. At leggja hetta meira út til privatar fyrirkur, sum sjálvsagt hava vinning fyri eyga, vil mest sannlíkt gera kappingina harðari og harvið eisini prísir fyri rúsdrakka lægri.

Tað vil alt annað líka økja um nýtsluna av rúsdrekka. Rúsdrekkasølan hevur afturat einum avlopskravi eisini til uppgávu at veita eina so góða tænastrásum sum møguligt og at tálma rúsdrekkánýtsluni. Privatar fyrirkur hava eisini áhuga í at veita eina góða tænastrásum, men eftir okkara tykki mest við vinningi fyri eyga.

Londini rundan um okkum, so sum Noregi, Svøríki og Ísland hava strangar reglur fyri at rúsdrekka omanfyri eina ávísa styrki, bert verður selt í einkarsølum. Hendan styrki er enntá væl lægri en tann sum longu er loyvd her heima hjá okkum. Eisini skulu vit hava í huga, at Ísland verður mett sum kanska førandi í heiminum, tá tað snýr seg um gransking í misnýtslu og hava teirra úrslit víst seg at vera sera góð.

Tað, at Rúsdrekkasølan m.a. hevur eitt ávíst avlopskrav, er eisini virkandi til at rúsdrekka er meira kostnaðamiki at fáa hendur á enn t.d. í Danmark. Hetta svarar eisini til andan í núverandi rúsdrekkalóg. Hetta skuldi virka sum ein “bremsuklossur” fyri ovurnýtslu, samstundis sum landskassin fær meira inn í avgjaldum. Havast skal í huga, at jú fleiri misnýtarar vit hava, meira krevur hetta á almennu játtani til viðgerðarstovnar o.l.

Tá eg t.d. eri í Danmark, veri eg oftani spurdur, um tað verðuliga passar at tað er ókeypis at fáa hjálp og viðgerð fyri ovurnýtslu í Føroyum. Her plagi eg at svara nei, tað er tað ikki, men tað er eitt nú tann tálmandi lóggávan vit hava, sum ger at tað er brúkarin sjálvur – bæði misbrúkarin og eisini tann vanligi brúkarin, sum rindar fyri viðgerðina. Serliga tí at rúsdrekka kostar meira í Føroyum enn í t.d. Danmark. Hetta er m.a. verandi lóggávan fyri ta takka.

## Viðgerðarheimið Heilbrigdi

---

Fyri at taka saman um, meta vit tað ikki neyðugt at gera broytingar í eini lóg, soleiðis at rúsdrekka verður lættari atkomiligt og mest sannlíkt eisini minni kostnaðarmiki at fáa hendur á.

Hetta serliga tá vit hava eina lóg, sum fyrst og fremst hevur til endamáls at tálma nýtsluni av rúsdrekka og sum enntá hevur eitt avlopskrav.

Eftir okkara metan er hetta næstan ein formur fyri spakuliga at avtaka verandi rúsdrekkalóg og Rúsdrekkasølu Landsins.

Vísandi til frammanfyri standandi, kunnu vit ikki taka undir við uppskotinum um at broyta verandi lóg, soleiðis sum skoti er upp.

Vinarliga



---

Sjurður Knudsen, leiðari